

ಉತ್ತಮ ಆದಾಯ ತರಬಲ್ಲ ಉಪವೃತ್ತಿಗಳು

೮ ಸ್ಥಿರ ಮಾರುಕಟ್ಟೆ ಎದುರಿಸುತ್ತಿರುವ ಈ ಸಂದರ್ಭದಲ್ಲಿ ಉಪವೃತ್ತಿ ಉತ್ತಮ ಆದಾಯ ತರಬಲ್ಲದು ಎನ್ನುವುದನ್ನು ಜಲ ಸಂವರ್ಧನೆ ಯೋಜನಾ ಸಂಘದ ವ್ಯಾಪ್ತಿಗೆ ಬರುವ ಉತ್ತರ ಕನ್ನಡ ಜಿಲ್ಲೆಯ ಶಿರಸಿ ತಾಲೂಕಿನ ನರೂರಿನ ಶ್ರೀ ಬಸವೇಶ್ವರ ಕೆರೆ ಬಳಕೆದಾರರ ಸಂಘದ ಸದಸ್ಯರು ತೋರಿಸಿಕೊಟ್ಟಿದ್ದಾರೆ. ಉತ್ತರ ಕನ್ನಡ ಜಿಲ್ಲೆಯಲ್ಲಿ ೨೦೦೯ ರಲ್ಲಿ ಯೋಜನೆಯನ್ನು ಜಾರಿಗೊಳಿಸಲು ಆರಂಭಿಸಿದಾಗ ನರೂರು ಗ್ರಾಮದಲ್ಲಿ ಸವತಿಕೆರೆ ಹಾಗೂ ಅಗಸೆಬಾಗಿಲಕೆರೆಯನ್ನು ಕೆರೆ ಕಾಮಗಾರಿಗಾಗಿ ಆರಿಸಿಕೊಳ್ಳಲಾಯಿತು. ಜಲ ಸಂವರ್ಧನೆ ಯೋಜನಾ ಸಂಘದ ಮಾರ್ಗದರ್ಶನದಂತೆ ಕಾರ್ಯತತ್ಪರರಾದ ಪ್ರಸ್ತುತ ಗ್ರಾಮದ ಸದಸ್ಯರು ಮೀನು ಸಾಕಾಣಿಕೆ, ಚಟುವಟಿಕೆಯಡಿ ಉತ್ತಮ ಆದಾಯ ಪಡೆಯುತ್ತಿದ್ದು ಕೃಷಿಕರಿಗೆ ಉಪವೃತ್ತಿ ಉತ್ತಮ ಆದಾಯ ತಂದೊಡ್ಡಬಲ್ಲದು ಎಂಬುದನ್ನು ಸಾಧಿಸಿ ತೋರಿಸಿದ್ದಾರೆ.



ಮೀನು ಸಾಕಾಣಿಕೆಯ ಯಶೋಗಾಥೆ : ಯೋಜನೆಯಡಿ ೨೦೧೦ ರಲ್ಲಿ ಸವತಿಕೆರೆಗೆ ಜಲ ಸಂವರ್ಧನೆ ಯೋಜನಾ ಸಂಘ, ಉಚಿತವಾಗಿ ಸುಮಾರು ೩೯,೦೦೦ ಮೀನು ಮರಿಗಳನ್ನು ಬಿಟ್ಟಿತ್ತು. ಮೀನು ಹಿಡುವಳಿ ಮಾಡಿದಾಗ ರೂ. ೭೦,೦೦೦ ರಷ್ಟು ಆದಾಯವನ್ನು ಕೆರೆ ಬಳಕೆದಾರ ಕಂಡುಕೊಳ್ಳುವಲ್ಲಿ ಯಶಸ್ವಿಯಾಯಿತು. ಪ್ರಸ್ತುತ ಕೆರೆ ಬಳಕೆದಾರರ ಸಂಘ ನಿವ್ವಳ ಲಾಭ ರೂ. ೩೫,೦೦೦ ಗಳನ್ನು ಪಡೆದಿದ್ದು, ಈ ಹಣವನ್ನು ಸಂಘದ ಅಭಿವೃದ್ಧಿ ಖಾತೆಗೆ ಜಮಾ ಮಾಡಲಾಗಿದೆ. ಇನ್ನು ಮುಂದೆಯೂ ಮೀನು ಚಟುವಟಿಕೆ ಕೈಗೊಳ್ಳುವ ಮೂಲಕ ಉತ್ತಮ ಆದಾಯ ಪಡೆಯಲು ನರೂರು ಗ್ರಾಮಸ್ಥರು ನಿರ್ಧರಿಸಿದ್ದಾರೆ.

ಡೈರಿ ಆರಂಭಿಸಿದ ಗ್ರಾಮಸ್ಥರು: ಆದಾಯೋತ್ಪನ್ನ ಚಟುವಟಿಕೆಯಡಿ ಸಂಘಕ್ಕೆ ನೀಡಲಾಗುವ ೧.೫ ಲಕ್ಷ ರೂ. ಗಳನ್ನು ಬಳಸಿ ಕೆರೆ ಬಳಕೆದಾರರ ಸಂಘದ ಸದಸ್ಯರು ಹಾಲಿನ ಡೈರಿ ಆರಂಭಿಸಿದ್ದು ಇನ್ನೂ ರೋಚಕ ಕಥೆ. ಆದಾಯೋತ್ಪನ್ನ ಚಟುವಟಿಕೆಯಡಿ ಪಡೆದ ರೂ. ೧.೫ ಲಕ್ಷ ಸುತ್ತು ನಿಧಿಯನ್ನು ತಲಾ ರೂ. ೧೫,೦೦೦ ದಂತೆ ಸ್ತ್ರೀ ಶಕ್ತಿ ಸಂಘದ ೧೦ ಸದಸ್ಯರಿಗೆ ಹಂಚಿಕೆ ಮಾಡಲಾಯಿತು. ಶೇ. ೧ ರ ಬಡ್ಡಿದರದಲ್ಲಿ ಒಂದು ವರ್ಷದೊಳಗಡೆ ಸುಲಭ ಕಂತುಗಳಲ್ಲಿ ಪ್ರತಿ ತಿಂಗಳು ಬಡ್ಡಿಯೊಂದಿಗೆ ಅಸಲನ್ನು ಸಾಲ ಪಡೆದ ಸ್ತ್ರೀ ಶಕ್ತಿ ಸಂಘದ ಸದಸ್ಯರು ಹಿಂತಿರುಗಿಸಬೇಕಾಗಿತ್ತು. ಆದಾಯೋತ್ಪನ್ನ ಚಟುವಟಿಕೆಯಡಿ ಹೈನುಗಾರಿಕೆಯನ್ನು ಆರಿಸಿಕೊಂಡು ಮಹಿಳೆಯರು ಗ್ರಾಮದಲ್ಲಿ ಹಾಲಿನ ಡೈರಿಯನ್ನು ತೆರೆಯಲು ಕಾರಣರಾದರು. ಸ್ತ್ರೀ ಶಕ್ತಿ ಸದಸ್ಯರ ಯಶೋಗಾಥೆಯನ್ನು ಕಂಡ ಗ್ರಾಮದ ಇತರರೂ ಬನವಾಸಿಯ ಸಿಂಡಿಕೇಟ್ ಬ್ಯಾಂಕ್‌ನ ಸಹಕಾರದೊಂದಿಗೆ ಸಾಲ ಪಡೆದು ಆಕಳನ್ನು ಖರೀದಿಸಿದರು. ಹಾಲು ಉತ್ಪಾದನೆಯ ಪ್ರಮಾಣ ಹೆಚ್ಚಾದಂತೆ ಮುಂದೆ ಕೆ.ಎಮ್.ಎಫ್ ಹಾಲಿನ ಡೈರಿಯನ್ನು ಗ್ರಾಮದಲ್ಲಿ ತೆರೆಯಲಾಯಿತು. ಸದ್ಯ ದಿನವೊಂದಕ್ಕೆ ೧೪೦-೧೫೦ ಲೀಟರ್ ಹಾಲು ಸಂಗ್ರಹವಾಗುತ್ತಿದ್ದು, ಪ್ರತಿ ವಾರ ಹಾಲು ಬಳಕೆದಾರರು ರೂ. ೨೦,೦೦೦ ದಿಂದ ೨೫,೦೦೦ ರೂ.ಗಳನ್ನು ಪಡೆಯುತ್ತಿದ್ದಾರೆ. ಆದಾಯೋತ್ಪನ್ನ ಚಟುವಟಿಕೆಯಿಂದ ಕೂಲಿ ಕಾರ್ಮಿಕರಿಗೆ, ಭೂರಹಿತ ಮಹಿಳೆಯರಿಗೆ ಆದಾಯ ಬರುವಂತಾಯಿತು ಎಂದು ಸಿಂಡಿಕೇಟ್ ಬ್ಯಾಂಕ್‌ನ ನಿವೃತ್ತ ಅಧಿಕಾರಿ ಶ್ರೀ ವಿನಾಯಕ ಭಟ್ ಸಂತಸ ವ್ಯಕ್ತಪಡಿಸುತ್ತಾರೆ.

ಅರಣ್ಯೇಕರಣ ಚಟುವಟಿಕೆ: ಅರಣ್ಯೇಕರಣ ಯೋಜನೆಯಡಿ ಕೆರೆ ವ್ಯಾಪ್ತಿಯ ಪ್ರದೇಶದಲ್ಲಿ ಆದಾಯ ತರಬಲ್ಲ ಗಿಡಗಳನ್ನು ನೆಡಲಾಗಿದೆ. ದೀರ್ಘಾವಧಿಯಲ್ಲಿ ಇದರಿಂದ ಬರುವ ಆದಾಯವನ್ನು ಕೆರೆ ಬಳಕೆದಾರ ಸಂಘ, ಕೆರೆ ಅಭಿವೃದ್ಧಿಗೆ ಬಳಸಿಕೊಳ್ಳುವ ಮೂಲಕ ಗ್ರಾಮದ ಸಮಗ್ರ ಅಭಿವೃದ್ಧಿಗೆ ಮಹತ್ತರವಾದ ಕ್ರಮ ತೆಗೆದುಕೊಂಡಿದೆ.

ಕೃಷಿಕರು ಕೃಷಿ ಚಟುವಟಿಕೆಯ ಜೊತೆಗೆ ಉಪವೃತ್ತಿಗಳನ್ನು ಅನುಸರಿಸುವ ಮೂಲಕ ಉತ್ತಮ ಆದಾಯ ಪಡೆದುಕೊಳ್ಳಬಹುದು ಎನ್ನುವುದನ್ನು ನರೂರಿನ ಗ್ರಾಮಸ್ಥರು ತೋರಿಸಿಕೊಟ್ಟಿದ್ದಾರೆ.

ಎಂ. ಎ. ಅರುಣ್ ಕುಮಾರ್

ಉತ್ತರ ಕನ್ನಡ ಜಿಲ್ಲಾ ಯೋಜನಾ ಘಟಕ, ಶಿರಸಿ - ೫೮೧ ೪೦೧ ☎: ೯೮೪೪೪-೧೮೯೫೦